



سب رسولوں سے اعلیٰ

ہمارا نبی ﷺ

تصنیف: سلطان العلماء عبدالعزیز بن عبدالسلام السلمی الشافعی

ترجمہ: مفتی محمد خان قادری

کتاب کی اہمیت

اپنے موضوع کے اعتبار سے نہایت ہی قیمتی کتاب ہے کیونکہ اللہ تعالیٰ کے حبیب ﷺ کے فضائل و کمالات پر مشتمل ہے جن کی معرفت آپ کے ساتھ ایمان اور محبت و عقیدت میں اضافہ کا سبب ہے۔ شیخ عبداللہ سراج الدین شامی آپ کے فضائل و شمائل کی علمی ضرورت پر گفتگو کرتے ہوئے لکھتے ہیں۔

قال الله تعالى 'ام لم يعرفوا رسولهم فهم له منكرون' O

ترجمہ: اللہ تعالیٰ کا ارشاد گرامی ہے۔ کیا انہوں نے اپنے رسول کو پہچانا نہیں تو وہ اس کے منکر ہو۔

ان حقا علی جمیع العقلاء المکلفین ان یتعرفوا الی هذا الرسول الکریم و شمائله الحمیده و خصائله المجیده و ذالک لوجوه متعددة الوجه الاول ان الله تعالیٰ امر العباد ان یؤمنوا بهذا الرسول الکریم ﷺ فقال (امنوا بالله ورسوله و النور الذی انزلنا والله بما تعلمون خبیر) و الایمان به ﷺ یتطلب من العباد ان یتعرفوا فضل هذا النبی الکریم و رفعة مستواه علی غیره و ما اسبغ الله تعالیٰ علیه من الکمالات النفسیة و ما ابدع من الاداب الکریمة الرضیة و ما وهبه من الخلق العظیم و الخلق الحسن الکریم و ما ابدع فیہ سبحانه من المحاسن و جمع فیہ مجامع الکمالات، فجعل جوهره الکریم عالیا علی سائر الافراد و الا جناس بحیث لا ینقاس بغيره من الناس

ترجمہ: تمام اہل عقل و بلوغ پر لازم ہے و فرض ہے کہ وہ رسول کریم ﷺ کی ذات اقدس اور آپ کے شمائل حمیدہ اور خصائل مجیدہ سے آگاہ ہوں اس کی متعدد وجوہ ہیں۔ پہلی وجہ یہ ہے کہ اللہ تعالیٰ نے اپنے

بندوں کو رسول کریم ﷺ پر ایمان لانے کا حکم دیتے ہوئے فرمایا ہے۔ ایمان لاؤ اللہ پر، اس کے رسول پر اور اس نور پر جو ہم نے نازل فرمایا اور اللہ تمہارے اعمال سے باخبر ہے۔ آپ پر ایمان لانا یہ تقاضا کرتا ہے کہ بندے آپ کے فضائل اور بلند درجات سے آگاہ ہوں۔ اللہ تعالیٰ نے آپ کو جو ظاہری کمالات ذاتیہ، باطنی آداب و کمالات، خلق عظیم اور حسن خلق، عمدہ محاسن، تمام کمالات کا جامع بنایا ہے ان تمام کو جاننا اور تسلیم کرنا ضروری ہے۔ آپ کو اللہ تعالیٰ نے تمام افراد اور مخلوقات پر اس طرح بلند فرما دیا ہے کہ کسی دوسرے کو آپ کے مقابل نہیں لایا جاسکتا۔

(سیدنا محمد رسول اللہ ﷺ)

شیخ ناصر الدین البانی نے ان الفاظ میں اسی بات کی تصریح کی ہے۔

اننى اعتقد ان كل مسلم صادق فى اسلامه لا بدله من ان يتعرف على جملة طيبة من المكارم النبى اكرم الله بهانبيه، والفضائل التى فضله بها على العالمين، من الجن والناس اجمعين، بل والملائكة المقربين، بادلة ثابتة فى الكتاب والسنة والنظر السليم فيهما، والاستنباط منهما، فان ذلك مما يزيد به بلاشك ايمانا و حيا مخلصا لنبى ﷺ هذا الحب الذى هو شرط اساسى ان يستقر فى قلب المؤمن مقرونا بحب الله تعالى الذى تفضل بارساله الينا و امتن وله المنة بذلك علينا فقال تبارك و تعالى هو الذى بعث فى الاميين رسولا منهم يتلوا عليهم آياته و يزيههم و يعلمهم الكتاب و الحكمة و ان كانوا من قبل لفى ضلال مبين

ترجمہ: میرا یہ عقیدہ ہے کہ مخلص مسلمان کے لئے لازم و ضروری ہے کہ کتاب و سنت کے دلائل اور ان میں صحیح نظر و فکر کے ساتھ اسے ان تمام پاکیزہ مکارم کا علم ہو جن سے اللہ تعالیٰ نے اللہ کو نوازا ہے اور ان فضائل سے آگاہ ہو جن کی وجہ سے اللہ تعالیٰ نے آپ کو تمام جہاں انس و جن بلکہ تمام مقرب فرشتوں پر فضیلت بخشی ہے کیونکہ یہ آگاہی یقیناً انسان کے لئے آپ پر ایمان اور آپ کے ساتھ محبت میں حسن اخلاص کا ذریعہ ہے اور محبت کے بارے میں بنیادی شرط ہے کہ وہ مومن کے دل میں اس طرح راسخ ہو جائے کہ اس کے ساتھ اللہ تعالیٰ کی نسبت متصل ہو اس بنا پر کہ اس ذات نے آپ کو فضیلت بخشی اور ہم میں

مبعوث فرما کر احسان فرمایا اس کی طرف اس آیت میں اشارہ ہے۔ **هو الذی بعث فی الامیین**

رسولہ منہم۔ (مقدمہ ۴)

کتاب کی ثقافت

شیخ ناصر الدین اس کتاب کی ثقافت کے بارے میں رقم طراز ہیں۔

انہا رسالة لطيفة جداً جمع فيها المؤلف رحمه الله تعالى اكثر من اربعين فضيلة من فضائل النبي ﷺ وما اكثرها وقد استقصاها السيوطي رحمه الله في الخصائص الكبرى في ثلاث مجلدات كبار قسم كبير منها من دلائل النبوة لابي نعيم الاصبهاني ودلائل النبوة لامام البيهقي وفي هذا الكتب الثلاثة بخاصة الاول منها كثير من الاحاديث الفعيفة والموضوعة بخلاف رسالة المؤلف هذه فانها نخبه ممتازة ليس فيها بفضل الله ما يمكن القطع بضعنه بل جله ان لم اقل كله صحيح ثابت۔

ترجمہ: یہ رسالہ نہایت ہی خوبصورت ہے اس میں مصنف رحمۃ اللہ تعالیٰ نے آپ کے چالیس سے زائد فضائل کو جمع کیا ہے۔ امام سیوطی نے اس موضوع پر الخصائص الكبرى تین جلدوں میں لکھی ہے۔ اسی طرح اس موضوع پر دو ضخیم کتب امام ابو نعیم کی دلائل النبوة اور امام بیہقی کی دلائل النبوة بھی ہیں ان تینوں کتب خصوصاً پہلی میں بہت سی احادیث ضعیف اور موضوع ہیں، بخلاف اس رسالہ کے کیونکہ یہ اس حوالے سے نہایت ہی ممتاز ہے اس میں اللہ کے فضل سے کوئی ایسی حدیث نہیں جسے یقینی طور پر ضعیف کہا جاسکے بلکہ (اگر البانی نہیں کہتا) اس کی تمام روایات صحیح اور ثابت ہیں۔ (مقدمہ ۴)

کچھ ترجمہ کے بارے میں

اللہ تعالیٰ کی توفیق و رسول اللہ ﷺ کی نظر عنایت سے کافی عرصہ سے یہ کوشش جاری ہے کہ جو بھی عربی کتاب آپ کے شمائل و فضائل اور کمالات پر ملے اسے اردو زبان میں ڈال لیا جائے تاکہ اردو خوان حضرات اس سے استفادہ کر سکیں۔ سلطان العلماء کی یہی کتاب شیخ ناصر الدین البانی کی تحقیق کے ساتھ ۱۹۸۳ء میں شائع ہوئی۔ ۱۹۹۱ء میں بندہ کو یہ حاصل ہوئی اس کا ترجمہ ایک ساتھی کے ذمہ لگایا لیکن وہ توجہ نہ دے سکے اس عرصہ میں کافی دفعہ خیال آیا کہ چند دنوں کا کام ہے اسے ہونا چاہیے مگر ہوتا ہے وہی جو اللہ تعالیٰ کو منظور ہو۔ اسی صفر کے آخری دنوں جامعہ اسلامیہ لاہور میں بندہ کو فون پر

اطلاع ہوئی کہ محترم الحاج محمد عارف قادری ضیائی نے مدینہ منورہ سے آپ کے لئے کچھ کتب بھیجیں ہیں وہ آپ کو کہاں پہنچائی جائیں۔ بندہ نے شادمان کا اپنا پتہ دے دیا۔ ایک دن جامعہ سے گھر واپس آیا تو محترم قادری صاحب کا تحفہ موصول ہوا جس میں دیگر کتب کے علاوہ یہ کتاب بھی تھی۔ عصر کے بعد جب میں دفتر بیٹھا تو خیال آیا کیوں نہ اس کتاب کا ترجمہ کر دیا جائے بس شروع ہونے کی دیر تھی چند گھنٹوں میں اللہ تعالیٰ نے کامیابی عطا فرمادی۔ یکم ربیع الاول ۱۴۱۷ کی رات کو سونے سے پہلے کچھ فجر کی نماز کے بعد اور تقریباً ڈیڑھ صفحہ کے قریب جامعہ میں جا کر ترجمہ کیا۔ اس طرح یہ کام مکمل ہو گیا۔

محمد خاں قادری

جامعہ اسلامیہ لاہور

بِسْمِ اللّٰهِ الرَّحْمٰنِ الرَّحِیْمِ

اللہ تعالیٰ نے ہمارے نبی ﷺ پر احسان و کرم اور اپنے ہاں آپ کا جو مقام ہے اس سے آگاہ فرماتے ہوئے فرمایا۔

وانزل للہ علیک الكتاب والحکمة وعلمک مالک تعلم وکان فضل اللہ علیک

عظیماء (النساء)

ترجمہ: اور اللہ نے تم پر کتاب اور حکمت اتاری اور تمہیں سکھا دیا جو کچھ تم نہ جانتے تھے اور اللہ کا تم پر بڑا فضل ہے۔

اللہ تعالیٰ نے بعض رسولوں پر بعض کو فضیلت عطا فرمائی ہے۔

منہم من کلم اللہ ورفع بعضهم درجات (البقرہ: ۲۵۲)

ترجمہ: ان میں کسی سے اللہ نے کلام فرمایا اور کوئی وہ ہے جسے سب پر درجات بلندی۔

پہلی فضیلت در فضیلت کی تصریح ہے۔ دوسری کو درجات کے ساتھ تعبیر کرتے ہوئے نکرہ رکھا جو کثرت تعظیم و

درجات پہ دال ہے۔ اللہ تعالیٰ نے ہمارے نبی ﷺ کو متعدد وجوہ کے اعتبار سے فضیلت عطا فرما رکھی ہے۔

۱۔ آپ تمام کے سردار ہیں

پہلی فضیلت یہ ہے کہ آپ ﷺ تمام انبیاء کے سردار و سربراہ ہیں۔ آپ کا فرمان ہے۔

اناسید ولد آدم ولا فخر (صحیح ابن حبان ۶۲۳۲)

ترجمہ: میں تمام اولاد آدم کا سردار ہوں مگر اس پر فخر نہیں۔

سربراہ وہی شخص ہو سکتا ہے جو تمام سے بلند صفات اور اخلاق عالیہ سے متصف ہو۔ یہ فرمان بتا رہا ہے کہ آپ

دونوں جہانوں میں افضل ہیں۔ دنیا میں اس لیے کہ آپ اخلاق مذکورہ سے متصف ہیں اور آخرت میں اس لیے کہ وہاں

جزا اوصاف و اخلاق کے مطابق ہوگی۔ جب اللہ تعالیٰ نے آپ کو دنیا میں مناقب و شمائل اور آخرت میں مراتب و

درجات میں فضیلت بخشی تو آپ نے فرمایا ”اناسید ولد آدم ولا فخر“ تاکہ اللہ تعالیٰ کے ہاں جو آپ کا مقام و

مرتبہ ہے اس سے امت آگاہ ہو جائے۔

چونکہ اکثر طور پر اپنے مناقب بیان کرنے والے لوگ بطور فخر بیان کرتے ہیں۔ آپ ﷺ نے ”ولا فخر“ فرما کر

اس بات کا قلمع قمع فرما دیا کہیں کوئی جاہل یہ وہم نہ کرے کہ آپ نے بطور فخر ایسا فرمایا۔

۲۔ حمد کا جھنڈا میرے ہاتھوں میں ہوگا

آپ ﷺ نے فرمایا۔

ویدی لواء الحمد یوم القيامة O (سنن ترمذی۔ ۳۱۴۸)

ترجمہ: روز قیامت حمد کا جھنڈا میرے ہاتھوں میں ہوگا مگر مجھے فخر نہیں۔

۳۔ حضرت آدم اور تمام لوگ میرے جھنڈے کے نیچے ہوں گے

آپ ﷺ نے فرمایا۔

آدم فمن دونہ تحت لوائی یوم القيامة ولا فخر O (مسند احمد ۷۶۸)

ترجمہ: حضرت آدم اور تمام انسان روز قیامت میرے جھنڈے کے نیچے ہوں گے۔

یہ تمام خصائص بتا رہے ہیں کہ آپ ﷺ مرتبہ میں سیدنا آدم اور دیگر انبیاء سے بلند ہیں اور فضیلت کا معنی یہی ہوتا ہے کہ انسان مناقب و مراتب میں خصوصی مقام رکھتا ہو۔

۴۔ مغفرت کی خوشخبری

آپ ﷺ پر اللہ تعالیٰ کا یہ انتہائی کرم ہے کہ اس نے آپ ﷺ کو دنیا میں ہی بشارت عطا فرمادی کہ آپ ﷺ کے اگلے پچھلے تمام معاملات پر مغفرت و بخشش ہے۔ باقی کسی نبی کے بارے میں ایسی کوئی خوشخبری منقول نہیں بلکہ ظاہر یہی ہے کہ انہیں اس بات سے آگاہ نہیں کیا گیا کیونکہ روز محشر جب ان سے شفاعت کی درخواست کی جائے گی تو ہر کوئی اپنی لغزش کا تذکرہ کرتے ہوئے نفسی نفسی کہے گا، اگر انہیں کسی ایسی بات کی اطلاع دی گئی ہوتی تو وہ کبھی لوگوں کی غمخواری میں تاخیر نہ فرماتے۔

و اذا استشفعت الخلائق بالنبي ﷺ في ذلك المقام قال انا لما O

ترجمہ: جب اس مقام پر تمام مخلوق نبی اکرم ﷺ سے شفاعت چاہے گی تو آپ ﷺ فرمائیں گے میں

اسی لئے ہوں۔

۵۔ سب سے پہلے شفاعت کرنے والے ہیں

آپ ﷺ سب سے پہلے شفاعت کریں گے اور آپ کی شفاعت مقبول ہوگی یہ چیز بھی آپ کی تخصیص و تفضیل

پر شاہد ہے۔

۶۔ دعا میں ایثار

ہر نبی کے لیے اللہ تعالیٰ نے فرمایا تم جو دعا کرو میں اسے قبول کروں گا، ہر نبی نے اسی دنیا میں وہ دعا کر لی مگر ہمارے نبی ﷺ نے وہ دعا امت کی شفاعت کی خاطر محفوظ رکھ لی۔

۷۔ اللہ تعالیٰ نے آپ کی زندگی کی قسم اٹھائی

اللہ تعالیٰ نے آپ ﷺ کی تمام زندگی کی قسم اٹھاتے ہوئے فرمایا۔

لعمرك انهم لفي سكرتهم يعمهون (الحجر، ۷۲)

ترجمہ: اے محبوب تیری عمر کی قسم وہ یقیناً اپنے نشہ میں بھٹک رہے ہیں۔

کسی کی زندگی کی قسم اٹھانا شاہد ہے کہ قسم اٹھانے والے کے ہاں اس کی کتنی عزت و وقار ہے۔ آپ ﷺ کی حیات مبارکہ واقعتاً اس لائق ہے کہ اس کی قسم اٹھائی جائے کیونکہ جو عمومی و خصوصی برکات اس میں ہیں وہ کسی اور کے لیے کہاں ثابت ہیں؟

۸۔ اعلیٰ خطاب کے ساتھ عزت بخشی

اللہ تعالیٰ نے جب آپ ﷺ کو خطاب فرمایا تو اس میں آپ ﷺ کے پیارے پیارے اسما اور القاب سے نوازا مثلاً **یا ایہا النبی، یا ایہا الرسول** یہ خصوصیت صرف آپ کو حاصل ہے کسی اور کے لیے ثابت نہیں بلکہ دیگر انبیاء علیہم السلام کو ان کے ناموں سے بلایا گیا ہے۔ اللہ تعالیٰ فرماتا ہے۔

یا آدم اسکن انت و زوجک، یا عیسیٰ ابن مریم اذا کر نعمتی علیک یا موسیٰ انی انا اللہ

یا نوح اهبط بسلام، یا داؤد انا جعلناک خلیفۃ فی الارض، یا ابرہیم قد صدقت

الروبا، یا لوط انا ارسل ربک، یا ذکر یا انا نبشک، یا یحییٰ خذ الکتاب

اور یہ بات ہر ایک پر آشکار ہے جب کوئی آقا اپنے بندوں میں سے کسی کو افضل صفات و اعلیٰ القاب سے بلائے اور دوسروں کو ان کے ایسے ناموں سے جن میں کوئی اہم فضیلت نہ ہو تو جسے افضل و اعلیٰ القاب سے بلایا جا رہا ہے اس کا آقا کے ہاں مقام زیادہ ہے اور یہ عرفاً معلوم ہے کہ جسے اس کے افضل اوصاف سے بلایا جاتا ہے بلانے والے کے ہاں اس کی بہت عزت و احترام ہوتا ہے۔ حتیٰ کہ کسی شاعر نے خوب کہا۔

فانہ احسن اسمائی

لا تدعنی الا بیا عبدھا

ترجمہ: اے آقا مجھے تو اپنا بندہ کہہ کر بلا لے کیونکہ مجھے یہ نام سب سے پسند ہے۔

۹۔ آپ کا زندہ معجزہ قرآن ہے

ہر نبی کا معجزہ ختم ہو گیا مگر سید الاولین و الاخرین کا معجزہ قرآن مبین تا قیامت زندہ اور باقی ہے۔

۱۰۔ پتھر کا سلام اور کھجور کا رونا

آپ ﷺ کی خدمت میں پتھر نے سلام کیا۔ آپ ﷺ کے فراق میں کھجور کا تنا رو یا اور یہ چیز کسی اور نبی کے لیے

ثابت نہیں۔

خدمانراہ و دع شیئا سمعت بہ

ترجمہ: جسے تو نے اپنے آنکھوں سے دیکھا اسے مضبوطی سے تھام لے اور جو سنا ہوا ہے اسے چھوڑ دے۔

۱۱۔ اکل معجزات

آپ ﷺ کو جو معجزات عطا ہوئے وہ دوسروں کے معجزات سے اعجاز میں بڑے کامل ہیں مثلاً انگلیوں سے چشمہ

کا جاری ہونا، پتھر سے پانی ہونے افضل ہے کیونکہ پتھروں سے چشمے جاری ہوتے رہتے ہیں لہذا آپ ﷺ کا معجزہ انگلیوں سے پانی جاری ہونا یہ سیدنا موسیٰ علیہ السلام کے معجزہ سے اعلیٰ ہے جس میں پتھر سے پانی جاری ہوا۔

۱۲۔ آنکھوں کی بینائی لوٹانا

حضرت عیسیٰ علیہ السلام مادرزاد اندھوں کو بینائی عطا کرتے لیکن وہاں آنکھ اپنے مقام پر ہوتی تھی لیکن رسول اللہ

ﷺ کی یہ شان و عظمت ہے کہ آپ ﷺ نے رخسار پر بہہ جانے والی آنکھ کو واپس لوٹا دیا۔ اس میں دو طرح کا معجزہ ہے۔ (۱) آنکھ کے بہہ جانے کے بعد اسے اپنے مقام پر جوڑ دینا۔ (۲) بینائی ختم ہو جانے کے بعد بینائی کا واپس لوٹانا۔

۱۳۔ ایمان کی زندگی عطا کرنا

جتنی اموات کو حضرت عیسیٰ علیہ السلام نے بدنی زندگی عطا کی اس سے کہیں زیادہ رسول اللہ ﷺ نے مردہ کفار

کو ایمان جیسی دولت عطا کی۔ حیات ایمان اور حیات میں جو فرق ہے وہ واضح ہے۔

۱۴۔ سب سے زیادہ اجر و ثواب آپ کو حاصل ہوگا

اللہ تعالیٰ نے ہر نبی کے بارے میں یہ لکھ دیا ہے کہ اسے اس کی امت کے اعمال، احوال اور اقوال کے مطابق اجر

ملے گا۔ آپ ﷺ کی امت، اہل جنت کا نصف ہوگی۔ اللہ تعالیٰ نے آپ ﷺ کی امت کے بارے میں فرمایا ہے یہ

امت بہتر امت جو لوگوں کے لیے پیدا کی گئی ہے کیونکہ یہ معارف، احوال، اقوال اور اعمال کے ساتھ منصف ہونے کی وجہ سے تمام سے بہتر ہے۔

کوئی معرفت، حال، عبادت، قول اور پرورش جو اللہ تعالیٰ کے قرب کا ذریعہ بنتی ہے ایسی نہیں جس پر رسول اللہ ﷺ نے رہنمائی نہ فرمائی ہو اور آپ نے اس کی دعوت نہ دی ہو تا قیامت اس کا اجر اور اس پر عمل کرنے والے کا اجر آپ ﷺ کو حاصل ہوگا۔ آپ ﷺ کا فرمان ہے۔

من دعا الی ہدی کان لہ اجرہ واجر من عمل بہ الی یوم القیامۃ (المسلم، ۲۶۷۴)

ترجمہ: جس نے کسی نیکی کی طرف رہنمائی کی اس کے لیے اس کا اجر ہے اور ہر اس شخص کا اجر بھی اسے ملے گا جس نے روز قیامت تک اس پر عمل کیا۔

حضرت انبیاء علیہم السلام میں سے کوئی بھی اس مقام و مرتبہ تک نہیں پہنچا۔
حدیث میں یہ بھی آیا ہے۔

الخلق کلہم عیال اللہ فاحبہم الیہ انفعہم لعیالہ (مجمع الزوائد، ۱۹۱۸)

ترجمہ: تمام مخلوق اللہ تعالیٰ کا خاندان ہے اللہ کو وہ سب سے محبوب ہے جو اس کے خاندان کو زیادہ نفع پہنچائے۔

آپ ﷺ نے اہل جنت کے نصف کو جبکہ دیگر انبیاء میں سے پر نبی نے دوسرے نصف کے ایک جز کو نفع بخشا ہے۔ آپ کا مقام قرب الہی میں اس قدر بلند ہے جس قدر نفع میں بلند ہیں۔

امت کے پر عارف کی معرفت حضور ﷺ کے معارف کی طرف منسوب ہوگی اور اس کا آپ کو اجر حاصل ہوگا۔ امت کے ہر صاحب حال کا حال، آپ ﷺ کی احوال کی برکت سے ہے، اس کا اجر آپ ﷺ کو ملے گا۔ امت کا کوئی صاحب مقال ایسا نہیں جس کا قول اللہ تعالیٰ کے قرب کا ذریعہ بنے اور وہ آپ ﷺ کے مقالات اور تبلیغ کا فیضان نہ ہو۔ اس کا اجر آپ کو ضرور حاصل ہوگا۔ اللہ تعالیٰ کے قرب کا ذریعہ بننے والے اعمال، نماز، زکوٰۃ، غلاموں کی آزادی، جہاد، نیکی، معروفہ، صبر، عفو اور درگزر میں کوئی ایسا عمل نہیں جس پر اجر آپ ﷺ کو حاصل نہ ہو امت آپ ﷺ کے ارشادات عالیہ اور رہنمائی کی وجہ سے بھی ہوگا، جبکہ آپ کی امت میں جس نے کسی دوسرے کی رہنمائی کی اسے بھی عمل کرنے والوں کے مطابق اجر ملے گا اور آپ ﷺ کو تو اس عمل کرنے اور رہنمائی کرنے والے دونوں کا اجر ملے گا۔

حضرت موسیٰ علیہ السلام روپڑے

اسی لیے معراج کی رات رشک کرتے ہوئے حضرت موسیٰ علیہ السلام روپڑے کہ آپ ﷺ کی امت ان کی امت سے کثرت سے جنت میں جائے گی۔ بطور ہمدردی نہ روئے جیسا کہ بعض جہاں نے گماں کیا ہے، آپ کو تو اس پر رشک آیا کہ میں یہ مقام نہ پاسکا۔

۱۵۔ تمام جن وانس کے رسول

اللہ تعالیٰ نے پر نبی کو ایک خاص قوم کی طرف بھیجا مگر آپ ﷺ کو تمام جن وانس کا نبی بنایا، ہر نبی نے امت کو جو تبلیغ کی اس کا ثواب اسے ملے گا۔ ہمارے کریم آقا کو ان تمام کا ثواب نکلے جن کی طرف آپ ﷺ مبعوث ہوئے خواہ انہیں آپ نے بلا واسطہ تبلیغ فرمائی یا بلا واسطہ اس لیے احسان جتلائے ہوئے اللہ تعالیٰ نے فرمایا۔

ولو شئنا لبعثنا فی کل قریۃ نذیرا (الفرقان ۵۱)

ترجمہ: اور ہم چاہتے تو ہر بستی میں ایک ڈرسانے والا بھیجتے۔

احسان یوں بنتا ہے کہ اگر اللہ تعالیٰ پر قریہ میں الگ الگ نبی بھیج دیتے تو آپ ﷺ کو اسی قریہ والوں کا ثواب ملتا جس کی طرف آپ نبی ہوتے۔

۱۶۔ سدرۃ المنہتی پر کلام

اللہ تعالیٰ نے حضرت موسیٰ علیہ السلام سے کوہ طور اور وادی مقدس میں کلام سے نوازا مگر ہمارے نبی ﷺ سے سدرۃ المنہتی کے مقام پر کلام کا شرف عطا فرمایا۔

۱۷۔ بعد میں آکر جنت میں پہلے

آپ ﷺ نے فرمایا ہم دنیا میں آخر آئے ہیں، قیامت میں پہلے ہوں گے۔ ہمارا حساب تمام مخلوق سے پہلے ہوگا ہم جنت میں سب سے پہلے داخل ہوں گے۔ (سنن ابن ماجہ، ۱۰۸۳)

۱۸۔ سب سے پہلے روضہ اقدس سے اٹھنا

آپ نے اپنی سربراہی کا تذکرہ کرتے ہوئے روز قیامت کا ذکر کیا اور کہا میں روز قیامت اولاد آدم کا سربراہ بنوں گا۔

اول من ینشق عنہ البقر واول شافع واول مشفع (المسلم، ۲۲۷۸)

ترجمہ: سب سے پہلے میں روضہ انور سے اٹھوں گا اور سب سے پہلے شفاعت کروں گا اور میری شفاعت سب سے پہلے قبول کی جائے گی۔

۱۹ ہے خلیل اللہ کو حاجت رسول اللہ کی

آپ نے یہ بھی فرمایا روز قیامت تمام خلق خدا حتیٰ کہ حضرت ابراہیم خلیل اللہ علیہ السلام بھی میری طرف رجوع کریں گے۔

۲۰۔ وسیلہ آپ کا مقام ہے

آپ نے فرمایا جنت میں وسیلہ نامی مقام کسی اللہ کے بندے کو ملے گا امید کرتا ہوں وہ میں ہوں گا جس نے میرے لیے وسیلہ کی دعا کی اس کے لیے شفاعت ہے۔ (المسلم، ۳۸۴)

۲۱۔ ستر ہزار امتی بلا حساب جنت میں

آپ کی امت میں سے ستر ہزار افراد بلا حساب جنت میں جائیں گے اور یہ چیز کسی اور کے لیے ثابت نہیں۔

۲۲۔ حوض کوثر اور حوض قیامت کی ملکیت

آپ کو جنت میں حوض کوثر کا اور میدان محشر میں حوض کا مالک بنا دیا ہے۔

۲۳۔ مناقب میں افضل و اعلیٰ

آپ نے فرمایا ہم آخری مگر سابق ہیں یعنی زمانہ کے لحاظ سے آخری اور مناقب و فضائل کے اعتبار سے پہلے

ہیں۔

۲۴۔ مال غنیمت کا حلال ہونا

آپ کی خاطر مال غنیمت کو حلال کر دیا گیا حالانکہ پہلے کسی کے لیے حلال نہ تھا۔ امت کی صفوں کو ملائکہ کی صفیں اور آپ کی خاطر تمام زمین کو سجدہ گاہ اور مٹی کو پاکیزگی عطا کر دی گئی۔ یہ تمام خصائص آپ کی بلند مرتبت اور امت پر رحمت و شفقت پر دال ہیں۔

۲۵۔ اخلاق عظیمہ کے مالک

اللہ تعالیٰ نے آپ کے سیرت و کردار کی مدح فرماتے ہوئے فرمایا۔

وانك لعلى خلق عظیم (القلم، ۴)

ترجمہ: بلاشبہ آپ عظیم اخلاق کے مالک ہیں۔

جب کوئی بڑا کسی شی کو بڑا کہتا ہے تو یقیناً اس کی بڑائی میں خوب عظمت ہوگی اور جب سب سے بڑا کسی کو بڑا کہے

تو اس وقت اس بڑائی کا کیا عالم ہوگا؟

۲۶۔ بلا واسطہ کلام کا شرف

اللہ تعالیٰ نے آپ سے تین طرح کلام فرمایا۔

۱۔ سچے خوابوں کی صورت میں۔

۲۔ بلا واسطہ کلام فرمایا۔

۳۔ جبریل امین کے ذریعہ سے۔

۲۷۔ سب سے جامع کتاب

آپ ﷺ کو ایسی کتاب عطا فرمائی جو تمام کتب تورات، انجیل اور زبور پر جامع اور ان کے تمام مضامین کو اپنے

اندر سموئے ہوئے ہے۔ افضل کو افضل ہی عطا کیا جاتا ہے۔

۲۸۔ عمل کم اجر زیادہ

آپ ﷺ کی امت نے پہلوں سے عمل کم کیا ہے مگر اجر ان سے زیادہ پائے گی۔ جیسا کہ حدیث صحیح میں موجود ہے۔

۲۹۔ زمین کے تمام خزانوں کی چابیاں

اللہ تعالیٰ نے زمین کے تمام خزانوں کی چابیاں آپ ﷺ کو دیں اور اختیار دیا کہ آپ ﷺ چاہیں تو بادشاہ بن

جائیں یا نبی عبد آپ نے جبریل سے مشورہ کیا انہوں نے تواضع کی طرف اشارہ کیا آپ نے عرض کیا میں نبی عبد بننا

چاہتا ہوں۔

اجوع یوما واشبع یوماً فاذا جعت دعوت اللہ واذا سبعت دعوت اللہ (سنن)

(الترمذی ۲۳۲۸)

ترجمہ: ایک دن میں بھوکا رہوں اور ایک دن سیر ہو جاؤں جب بھوک لگے تو میں اللہ سے مانگوں اور

جب سیر ہو جاؤں تو اللہ کا شکر ادا کروں۔

یعنی آپ ﷺ نے چاہا کہ میں ہر حال میں اپنے رب کے ساتھ مشغول رہوں خواہ وہ حالت تکلیف ہو یا خوشی، وہ حالت نعمت ہو یا حالت پریشانی۔

۳۰۔ رحمۃ للعالمین کی شان

اللہ تعالیٰ نے آپ کو تمام جہانوں کے لیے رحمت بنا کر بھیجا ہے۔ آپ ﷺ کی امت کے گناہ گاروں کو مہلت دی ہے، بخلاف گزشتہ انبیاء کی امتوں کے جیسے ہی انہوں نے جھٹلایا ان پر عذاب آ گیا۔

رہا آپ کے اخلاق کا معاملہ، تو آپ ﷺ حلم، عفو، درگزر، صبر، شکر، نرمی وغیرہ میں درجہ کمال پر فائز ہیں۔ آپ ﷺ کے خشوع و خضوع، کھانے پینے، پہننے، رہائش، معاشرت و میل جول میں سادگی اور تواضع، امت کے لیے خیر خواہی، لوگوں کے ایمان پر حریص، رسالت کا بوجھ اہل ایمان کے ساتھ شفقت، کفار پر سختی اور شدت، دین الہی کی مدد اور اس کی سر بلندی کے لیے تکالیف برداشت کرنا مثلاً وطن چھوڑنا، ہجرت کرنا وغیرہ۔ تو ان میں بعض کا تذکرہ کتاب اللہ میں ہے اور بعض کا تذکرہ کتب شمائل و سیرت میں ہے۔ آپ کی نرمی کا بیان ہے۔

فبما رحمة من الله لنت لهم (آل عمران، ۱۵۹)

ترجمہ: تو کیسی کچھ اللہ کی مہربانی ہے کہ اے محبوب تم ان کے لئے نرم دل ہوئے۔

کفار پر سختی اور اہل ایمان کے لیے سراپا رحمت کا تذکرہ یوں ہے۔

محمد رسول الله والذين معه اشداء على الكفار رحماً بينهم (الفتح، ۲۹)

ترجمہ: محمد اللہ کے رسول ہیں اور ان کے ساتھ والے کافروں پر سخت ہیں اور آپس میں نرم دل۔

امت کے ایمان پر حریص، تمام اہل ایمان پر راحت و شفقت کا ذکر اس آیت میں ہے۔

لقد جاءكم رسول من انفسكم عزيز عليه ما عنتم حريص عليكم بالمؤمنين رؤوف

رحيم (التوبہ، ۱۲۸)

ترجمہ: بیشک تمہارے پاس تشریف لائے تم میں سے وہ رسول جن پر تمہارا مشقت میں پڑنا گراں ہے

تمہاری بھلائی کے نہایت چاہنے والے مسلمانوں پر کمال مہربان۔

ادائیگی رسالت میں آپ ﷺ کی حسن نیت اور اخلاص یہ ہے۔

فانول عنهم فما انت بملوم (الذاریات، ۵۴)

ترجمہ: تو اے محبوب تم ان سے منہ پھیر لو تو تم پر کچھ الزم نہیں۔

۳۱۔ امت عادل حکام کے درجہ پر فائز

اللہ تعالیٰ نے آپ ﷺ کی امت کو عادل حکام کا درجہ عطا فرمایا ہے جب اللہ تعالیٰ روز قیامت بندوں کا فیصلہ فرمائے گا تو سابقہ امتیں اپنے انبیاء کی تبلیغ کا انکار کر دیں گی اس پر آپ کی امت لایا جائے گا جو اس بات کی گواہی دے گی کہ انبیاء علیہم السلام نے انہیں تبلیغ کی تھی یہ خصوصیت کسی اور نبی کی امت کو حاصل نہیں۔

۳۲۔ امت گمراہی پر جمع نہیں ہو سکتی

آپ ﷺ کی امت کو یہ درجہ عصمت عطا فرمایا کہ وہ کسی گمراہی پر جمع نہیں ہو سکتی خواہ وہ فروع ہو یا اصل۔

۳۳۔ کتاب اللہ کی حفاظت

حضور کو عطا کردہ کتاب کی حفاظت اللہ تعالیٰ نے اپنے ذمہ لے لی اگر تمام کائنات مل کر اس میں اضافہ یا کمی کرنا چاہے تو نہیں کر سکتی حالانکہ تورات و انجیل میں تبدیلی واقع ہو چکی ہے۔

۳۴۔ عدم قبولیت عمل پر پردہ

پہلے جس کا عمل و قربانی قبول ہوتی آسمان سے آگ آ کر اس قربانی کو کھا جاتی اور جس کی قبول نہ ہوتی اسے ذلیل کرنے کے لیے ویسی ہی چھوڑ دی جاتی لیکن اللہ تعالیٰ نے آپ کی امت پر کرم فرماتے ہوئے نہ قبول ہونے والے عمل پر بھی پردہ ڈال دیا ہے۔ اسی لیے اللہ تعالیٰ کا فرمان ہے۔

وما ارسلناك الا رحمة للعالمين (الانبیاء: ۱۰۷)

ترجمہ: اور ہم نے تمہیں نہ بھیجا مگر رحمت سارے جہاں کے لیے۔

آپ ﷺ کا ارشاد ہے۔

انما انا رحمة مهداة (دلائل النبوة: ۱: ۱۵۸)

ترجمہ: میں سرپا رحمت ہوں۔

دوسرے مقام پر فرمایا۔

انا نبی الرحمة (المسلم، ۲۳۵۵)

ترجمہ: میں نبی رحمت ہوں۔

۳۵۔ جامع کلمات سے نوازا گیا

آپ ﷺ کو اللہ تعالیٰ نے جامع کلمات سے نوازا، گفتگو میں اختصار مگر تمام عرب سے فصاحت و بلاغت میں فوقیت حاصل ہوگئی جیسا کہ تمام انبیاء و رسل پر بھی اسی طرح اس رسل پر بھی جنہیں اہل سما اور ملائکہ میں سے منتخب کیا گیا ہے کیونکہ افضل بشر ملائکہ سے بھی افضل ہوتے ہیں۔

اللہ تعالیٰ کا ارشاد گرامی ہے۔

ان الذین امنوا و عملوا الصلحت اولئک ہم خیر البریۃ (البینہ)

ترجمہ: بے شک جو ایمان لائے اور اچھے کام کئے وہی تمام مخلوق سے بہتر ہیں۔

اور ملائکہ بھی مخلوق میں سے ہیں کیونکہ لفظ بریہ ”برا اللہ مخلو“ سے ماخوذ ہے یعنی اللہ نے ان کی تخلیق فرمائی ہاں ان کے اندر یہ دونوں اوصاف موجود ہونے کے باوجود لفظ ”امنوا و عملوا الصلحت“ میں وہ شامل نہیں کیونکہ ان کے اطلاق سے مفہوم انسان ہی ہوتے ہیں لہذا یہ الفاظ اس کے ساتھ مختص ہیں۔

سوال۔ البریہ براء سے مشتق ہے معنی یہ ہوگا جو ایمان لائے نیک عمل کیے وہ خیر البشر ہیں۔

جواب۔ (۱)۔ آئمہ لغت نے ”البریہ“ کو ان الفاظ میں شامل کیا ہے جن میں عرب ہمزہ نہیں پڑھتے۔

(۲)۔ امام نافع نے اسے ہمزہ کے ساتھ پڑھا ہے اور دونوں قراتیں کلام اللہ ہیں، اگر ایک قرات اہل ایمان و عمل کو باقی انسانوں پر افضل قرار دے رہی ہے تو دوسری اسے تمام مخلوق سے افضل بتا رہی ہے۔

جب یہ ثابت ہو گیا کہ افضل بشر ملائکہ سے افضل ہوتا ہے تو انبیاء علیہم السلام اہل ایمان و عمل سے بالیقین افضل ٹھہرے کیونکہ اللہ تعالیٰ نے جماعت انبیاء کے تذکرہ کے بعد فرمایا۔

و کلا فضلنا علی العالمین (الانعام ۸۶)

ترجمہ: اور ہم نے ہر ایک کو اس کے وقت میں سب پر فضیلت دی۔

یہ آیت کریمہ واضح کر رہی ہے کہ حضرات انبیاء علیہم السلام بشر اور ملائکہ سے افضل ہیں کیونکہ عالمین میں ملائکہ بھی شامل ہیں خواہ یہ علم سے مشتق ہو یا علامت سے جب انبیاء ملائکہ سے افضل ٹھہرے تو رسول اللہ ﷺ ملائکہ کے سرداروں کے بھی سردار ہوئے تو آپ ملائکہ سے دو درجہ افضل و اعلیٰ ہوئے، ان مراتب کی قدر و منزلت اور بلندی اس ذات مبارکہ کے علاوہ کوئی نہیں جانتا جس نے خاتم النبیین اور سید المرسلین کو تمام زمانوں پر فضیلت عطا فرمائی ہے۔

ہم اللہ تعالیٰ سے اس کے کرم و فضل کے وسیلہ سے دعا کرتے ہیں کہ وہ ہم اپنے اس مقدس رسول کی سنت، طریقہ اور تمام اخلاق ظاہرہ و باطنہ میں اہتمام کی توفیق عطا فرمائے اور ہمیں آپ کے خدام و معاونین میں شام فرمائے۔

والحمد لله وحده تم الكتاب بحمد الملك الوهاب

نوٹ: یہ ترجمہ بروز بدھ ۳۰ صفر ۱۴۱۷ بعد نماز عصر جامع رحمانیہ شادمان میں شروع ہوا۔ یکم ربیع الاول ۱۴۱۷ بروز جمعرات جامعہ اسلامیہ لاہور میں اختتام پذیر ہوا یعنی اللہ تعالیٰ نے فقط ایک رات میں اس ترجمہ کی توفیق عطا فرمائی۔